

افغانستان آزاد – آزاد افغانستان

AA-AA

چو کشور نېاشد تن من مېباد بدین بوم و بر زنده یک تن مېباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Scientific

علمی

ژوزف ستالین
ژباړه: فرهاد ویاړ
۱۳ جون ۲۰۱۹

د ژبپوهنې مسئلې (د ژبپوهنې د مسئلو په اړه د مارکسیزم لید) (۵)

د ژبپوهنې د ځینو مسئلو په اړه

ملګري کراشنینیکوا ته ځواب

ملګری کراشنینیکوا!

زه مو پوښتنو ته ځوابونه وایم:

۱. پوښتنه: ستاسو مقاله په قانع کونکي توګه بڼې چې ژبه نه بیخېنا ده او نه مخېنا. آیا دا به سمه وي چې ژبه داسې یو ښکارنده (پدیده) وګڼو چې هم د بیخېنا او هم د مخېنا ځانګړتیاوې لري، یا به لا سمه دا وي چې ژبه د دواړو تر منځ د یوې منځګړې ښکارندې په توګه وشمیرل شي؟

ځواب: ښکاره خبره ده چې ژبه د یوې ټولنیزې ښکارندې په توګه هغه عمومي کیفیت لري چې د بیخېنا او مخېنا په ګډون د ټولو ټولنیزو ښکارندو لپاره ذاتي کیفیت ګڼل کیږي. هغه دا دی چې ژبه هم د ټولنې په چوپړ کې ده، څرنگه چې د بیخېنا او مخېنا په ګډون، نورې ټولنیزې ښکارندې هم د ټولنې په چوپړ کې دي. خو که چیرې سم خبر شوو، ګورو چې د ټولنیزو ښکارندو دا ګډ کیفیت همدلته پای ته رسیږي. له دې ګډ کیفیت پرته، د ټولنیزو ښکارندو تر منځ خورا مهم توپيرونه پیلېږي.

موضوع دا ده چې ټولنیزې ښکارندې، له دې ګډې ځانګړتیا سر بېره، خپل ځانګړي خصوصیتونه هم لري چې هغوي له یو بل څخه بېلوي او همدا خصوصیتونه علم ته ډیر اهمیت لري. له اقتصادي پلوه ټولنې ته چوپړتیا د بیخېنا ځانګړی خصوصیت دی. همدا ډول د مخېنا ځانګړي خصوصیتونه ټولنې ته سیاسي، قانوني، ستیتیکي او فکري چوپړتیا او د دې تر څنګ د یوې ټولنې لپاره متناسبه سیاسي، قانوني او د نورو بنسټونو برابرول دي. نو بیا د ژبې خاصې ځانګړتیاوې چې هغه له نورو ټولنیزو ښکارندو بېلوي، کومې دي؟ د خلکو تر منځ د اړیکو د وسیلې په توګه، په ټولنې کې د اندونو د مبادلي د وسیلې په توګه، د متقابلې پوهايي لپاره د وسیلې په توګه او د انساني فعالیتونو په ټولو برخو کې، که تولیدي اړیکې وي او که اقتصادي، که سیاسي برخه وي او که کلتوري، که ټولنیز ژوند وي او که خصوصي؛ د ګډ کار د سمبالنې له لارې د ټولنې چوپړتیا، د ژبې خاصې ځانګړتیاوې دي. دا ځانګړتیاوې یوازې ژبې

پورې اړوندې دي او څنگه چې دا ځانګړتیاوې د ژبې اړوندې ځانګړتیاوې دي، نو ژبه د یو خپلواک علم د مطالعې موضوع ده چې ژبپوهنه ورته وايي. که ژبه دا خاصې ځانګړتیاوې ونلري، نو ژبپوهنه د یو خپلواک علم حق له لاسه ورکوي.

لنډه دا چې ژبه نه د بیخېناوو په ډله کې راځي او نه هم د مخېناوو په ډله کې. همدا ډول نشو کولای چې ژبه د بیخېنا او مخېنا تر منځ یوه «منځګړی» ښکارنده وګڼو، ځکه دا ډول «منځګړی» ښکارنده شتون نلري.

خو شاید ژبه وکړای شوو د ټولنې د تولیدي ځواک په ډله کې، یا په بله وینا د تولید د افزارو په ډله کې راولوو؟ واقعاً، د ژبې او تولیدي افزارو تر منځ تر یوې کچې پورې ورته والی شتون لري: تولیدي افزار د ژبې په شان د طبقاتو په وړاندې یو ډول ناتوپيروالی ښکاره کوي. کولای شي د بیلابیلو طبقاتو، د ټولنې د زرو او نویو طبقاتو لپاره په یو ډول وکارول شي. آیا دا موږ ته حق راکوي چې ژبه د تولیدي افزارو په کتار کې راوړو؟ نه، حق نه راکوي.

یو وخت، ن.ی. مار، وروسته له دې چې وی لیدل چې د هغه دې فورمول چې: «ژبه د بیخېنا پر بنسټ یوه مخېنا ده» مخالفونه راوپارول، تابیا یې وکړه چې دا فورمول «بدل» کړي او څرګنده یې کړه چې: «ژبه د تولید یو افزار دی». آیا مار حق درلود چې ژبه د تولید د افزارو په کتار کې راولي؟ ښکاره ده چې حق یې نه درلود.

موضوع دا ده چې د ژبې او تولیدي افزارو تر منځ ورته والی د همدې ورته والي سره چې ما یې یادونه وکړه، پای مومي. خو بلې خوا ته د ژبې او د تولیدي افزارو تر منځ بنسټیزه توپيروي شتون لري. دا توپيروي په دې کې دی چې تولیدي افزار مادي ثروت تولیدوي، حال دا چې ژبه څه نه تولیدوي او یا یوازې کلیمې «تولیدوي». د لا ساده کولو لپاره باید ووايو چې خلک د تولیدي افزارو له تملک سره مادي ثروت تولیدوي حال دا چې هماغه خلک که چیرې د تولیدي افزارو په ځای ژبه په تملک کې ولري نشي کولای مادي ثروت تولید کړي. د دې موضوع پوهیدل ستونزمن نه دي که ژبه د مادي ثروت په تولید توانیده نو یو فرتن به د نړۍ تر ټولو شتمن انسان وی.

۲. پوښتنه: مارکس او انگلس ژبه د «فکر مستقیم واقعیت»، د «عملي... حقيقي فهم» په توګه تعریف کړی ده (۱۲). مارکس وايي، «مفکوره»، «له ژبې پرته شتون لرلی نشي». ستاسو په باور، ژبپوهنه تر کومې کچې پورې ښايي د ژبې مانايي اړخ، سمانتیک (ماناپوهنې)، تاریخي سماسیولوجي او له سبک پوهنې سره ځان بوخته وساتي؛ که ښايي د ژبپوهنې موخه یوازې ښه وي؟

ځواب: ماناپوهنه (سماسیولوجی) د ژبپوهنې یوه مهمه څانګه ده. د کلیمو او اصطلاحاتو د ماناپوهنې اړخ د ژبې په مطالعې کې خورا زیات اهمیت لري. د همدې لپاره، ښايي په ژبپوهنې کې ماناپوهنه (سماسیولوجی) خپل اړین ځای ولري.

خو سره د دې، د ماناپوهنې د مسئلو د طرح کولو او د هغې د مفروضاتو د کارونې پر مهال، مهمه ده چې په اړه یې اغراق ونشي او یا هم په ناوړه توګه ترې کار وانخیستل شي. زما موخه هغه ځینې کلیمه پیژندونکي دي چې د ماناپوهنې سره افراطي لیوالتیا لري، بې له دې چې پام وکړي چې ژبه د «فکر مستقیم واقعیت» دی او له فکر سره نه بیلدونکی تړاو لري، دا کسان ژبه له فکر جلا کوي او باورمن دي چې د ژبې عمر تیریري او شوني ده چې بې له ژبې هم ژوند وشي.

د ن.ی. مار دې کلیمو ته پام وکړئ:

«ژبه، یوازې له دې کبله شتون لري چې په آوازونو کې راڅرګندېږي؛ د تفکر عمل

هم بې له دې چې څرګند شي، تر سره کیږي... ژبې (غریزې ژبې)، وروستيو

اختراعاتو ته د خپلې دندې سپارنه پیل کړی ده چې دا اختراعات په بشپړ ډول ډګر

نیسي، حال دا چې تفکر د غوریدو په حال کې دی، له تېر بې گټې تراکم څخه خپل نوي کارندتیا ته یون کوي، ژبه له ډگره باسي او ځای ورته په بشپړه توګه نیسي. تفکر، راتلونکې ژبه ده چې له طبیعي جوهر څخه په آزاده توګه پرمختګ کوي. هېڅ ژبه، ان غریزه ژبه، چې ټول په یو شان د طبیعت له معیارونو سره تړلی دي، په وړاندې یې د مقاومت توانايي لرلی نشي. (د ن.ی. مار غوره آثار دې ولیدل شي).

که موږ دا د «جادوګرانه - کوښښ» (۱۳) اپلټي په بشري عادي ژبه وژباړو، نو دا پایله تر لاسه کوو:

(الف) ن.ی. مار، تفکر له ژبې څخه جلا کوي؛

(ب) ن.ی. مار عقیده لري چې خلک کولای شي بې له ژبې، په خپله د تفکر په مرسته هم د یو بل په خبره پوه شي،

هغه تفکر چې د ژبې د «طبیعي جوهر» او «طبیعي معیارونو» څخه آزاد دی؛

(ج) له ژبې څخه د تفکر جلا توب او له ژبې د «طبیعي جوهر» څخه د هغه «خلاصون»؛ ن.ی. مار د ایده الیزم په ډنډ کې ډوبوي.

ویل کیږي چې افکار مخکې له دې چې د خبرو په بڼه راڅرګند شي د انسان په ماغزو کې ګرځي؛ د ژبني موادو پرته رامینځته کیږي او پرته له دې چې ژبني پوښښ ولري، ویلی شوو چې په اصطلاح په برېښ ډول رامینځته کیږي. خو دا بالکل غلطه ده. هر کله چې افکار د انسان په مغزو کې رامینځته کیږي او هره شیبه چې رامینځته کیږي، یوازې د ژبني موادو پر بنسټ رامینځته کیږي او شتون مومي. دا افکار د ژبې د اصطلاحاتو او عبارتو پر بنسټ رامینځته کیږي.

لوڅ افکار، له ژبني موادو آزاد او له «طبیعي جوهر» آزاد افکار شتون نلري. «ژبه د فکر مستقیم واقعیت دی» (مارکس). د فکر واقعیت په ژبه کې څرګندیږي؛ یوازې ایده الستان کولای شي ووايي چې فکر د ژبې له «طبیعي جوهر» سره تړاو نلري او تفکر د خپل واقعیت لپاره ژبې ته اړتیا نلري.

لنډه دا چې په سمانتیک (ماناپوهنه) کې اغراق او د هغه ناسمه کارونه، ایده الیزم ته د ن.ی. مار د لیرد لامل شو.

نو دې پایلې ته رسیږو که چیرې سمانتیک (سماسیولوجي) د هغه ډول اغراق او ناسمې کارونې په وړاندې چې ن.ی. مار او د هغه ځینې «مريدان» یې تر سره کوي، محافظت شي، کولای شي د ژبپوهنې لپاره خورا ګټور تمام شي.

۳. پوښتنه: تاسو کاملاً سم وایاست چې د بورژوازي او پرولتاریا افکار، مفاهیم، عادتونه او اخلاقي آرونه له یو بل سره مستقیماً متضاد دي. د دې پدیدې طبقاتي ځانګړتیا، ښکاره ده چې د ژبې په سمانتیک اړخ (او ځینې وختونه د ژبې پر شکل - د کلیمو پر زیرمې - څرنگه چې ستاسو په مقاله کې په سمه توګه ورته اشاره شوی) اغیزه کوي. د ژبپوهنې د خاصو موادو او په سر کې د ژبې د سمانتیک اړخ د شننې پر مهال، آیا کولای شوو د هغو مفاهیمو له طبقاتي ماهیت خبرې وکړو چې د ژبې په وسیله څرګندیږي، په تیره بیا په هغو مواردو کې چې ژبه نه یوازې د انساني افکارو د څرګندونې لپاره کارول کیږي، بلکې په ورته وخت کې د واقعیت په اړه د انسان چلند هم ښکاره کوي، هغه چلند چې په کې د انسان طبقاتي پیوستون او نژدې والی په ښکاره توګه څرګندیږي؟

ځواب: که دا خبره نوره هم لنډه کړو، تاسو غواړی پوه شئ چې آیا طبقات پر ژبه اغیزه لري، آیا هغوي خپلې ځانګړې کلیمې او اصطلاحات ژبې ته معرفي کوي؟ آیا داسې بیلګې شته چې خلک د خپل طبقاتي تړاو له مخې یوې ټاکلې کلیمې او یا اصطلاح ته بیلابیلې ماناګانې وکاروي؟

هو، طبقات پر ژبه اغيزه کوي، خپلي ځانگړې کليمې او اصطلاح گانې ژبې ته دننه کوي او کله هم له يوې او ورته کليمې او اصطلاح څخه بيلابيلې ماناگانې اخيستل کيږي. په دې کې هيڅ شک نشته دی.

سره له دې، خاصې کليمې او اصطلاح گانې او همدا ډول په سمانتیک کې توپير، نشي کولای د ټولو خلکو لپاره د عامې واحدې ژبې د پرمختگ لپاره جدي اهميت ولري، او يا دا کليمې او اصطلاح گانې دې وتوانيږي چې د ژبې اهميت کم او ځانگړتيا يې وربدله کړي.

لومړی، دا ډول خاصې کليمې او اصطلاح گانې او همدا ډول د سمانتیک توپيروالې په يوه ژبه کې ډير کم دی، چې په سختی سره د ټولې ژبې ان يوه سلنه جوړوي. نو ويلی شوو، چې نژدې ټولې کليمې او اصطلاح گانې، همدا ډول سمانتیک يې، د يوې ټولنې ټولو طبقو لپاره عام دي.

دويم، ځانگړې کليمې او اصطلاح گانې چې لږ طبقاتي رنگ لري، له کوم «طبقاتي» گرامري قواعدو سره (چې البته شتون نلري) په خبرو کې نه کارول کيږي، بلکې د ټولو خلکو لپاره د شته ژبې د گرامري قواعدو مطابق کارول کيږي.

نو د همدې لپاره، د خاصو کليمو او اصطلاح گانو شتون او د ژبې په سمانتیک کې د توپير واقعيت، نه يوازې چې د ټولو خلکو لپاره د عامې واحدې ژبې شتون او اړتيا نه ردوي، بلکې برعکس دا اړتيا تاييدوي.

۴. پوښتنه: تاسو په خپله مقاله کې په سمه، مار د مارکسيزم مبتدل کوونکی ارزولی دی. آیا دا په دې مانا ده چې ژبپوهان، زموږ په گډون، ځوان ژبپوهان، بايد د مار د ژبپوهنې ټول ميراث رد کړي، د هغه چا ميراث چې د ژبپوهنې په برخه کې د ډيرو ارزښتمنو څيړنو وياړ لري (ملگرو چيکوباوا، سانزيف او نورو کله چې بحث پيل شو، په دې اړه ليکنې کړي دي)؟ آیا له مار سره د انتقادي چلند له امله نشو کولای له هغه څخه هغه څه چې گټور او ارزښتمن دي، واخلو؟

ځواب: ښکاره ده چې د ن. ی. مار آثار يوازې له تيروتو ډک نه دي. کله چې هغه په ژبپوهنه کې د مارکسيزم عناصر په تحريف شوي ډول وکارول، کله چې هغه کوښښ وکړ چې د ژبې يوه خپلواکه تئوري وړاندې کړي، ډيرې ستړې تيروتني يې وکړی. خو ن. ی. مار يو شمير ښه، ماهرانه او پاڅه ليکل شوي آثار لري چې په کې يې خپله تيوريکه ادعا هيره کړی، بيلابيلې ژبې يې په منصفانه - او بايد ووايو په استادانه - توگه تر شننې لاندې نيولي دي. په دې ډول آثارو کې کولای شوو داسې ډير شمير شيان پيدا کړو چې ارزښتناکه او ښوونيز دي. ښکاره ده چې بايد دا ارزښتمن او ښوونيزه شيان د ن. ی. مار له آثارو واخيستل شي او وکارول شي.

۵. پوښتنه: ډير شمير ژبپوهان، فورماليزم د شوروي ژبپوهنې د غړندتيا له عمده لاملونو يو لامل گڼي. موږ ډير ليوال يوو چې ستاسو په نظر پوه شوو چې په ژبپوهنې کې فورماليزم څه ته وايي او څنگه کولای شوو پر هغه برلاسي شوو؟

ځواب: ن. ی. مار او «مريدان» يې ټول هغه ژبپوهان چې د ن. ی. مار «نوی ډکترين» نه مني، په «فورماليزم» تورنوي. ښکاره ده چې دا تور بی بنسټه او نامعقول دی.

ن. ی. مار، گرامر يوه تشه «فورمالينه» گڼي او هغه کسان چې گرامري سيستم د ژبې بنسټ گڼي، ورته فورماليزم وایي، چې دا کاملاً احمقانه ده.

فکر کوم چې «فورماليزم» د «نوي ډکترين» د ليکوالانو لخوا اختراع شوی چې په ژبپوهنې کې د خپلو مخالفينو په وړاندې خپله مبارزه آسانه کړي.

د شوروي د ژبپوهنې د غړندتيا لامل د ن.ی مار او د هغه د «مريدانو» لخوا اختراع شوی «فورماليزم» نه دی، بلکې په ژبپوهنه کې آراکچيفي رژيم او تئوريکی نیمگړتياوی دي. آراکچيفی رژيم د ن.ی.مار د «مريدانو» لخوا رامینځته شو. په ژبپوهنه کې تئوريکه سرگرداني د ن.ی. مار او د هغه د نژدې همکارانو لخوا رامینځته شوه. د غړندتيا پای ته رسولو لپاره باید هم آراکچيفي رژيم او هم تئوريکه سرگرداني له مینځه لاړه شي. د دې طاعوني ټپونو لیرې کول به د شوروي ژبپوهنه ورغوي، سمې لارې ته به یې برابره کړي او د شوروي ژبپوهنه به قادره کړي چې د نړۍ په ژبپوهنې کې لومړی ځای خپل کړي.

۲۹ جون، ۱۹۵۰

پراودا، ۴ جولای، ۱۹۵۰